

نظرات

ناظرین ہمیں افسوس ہے کہ اپریل کا شمارہ بھی غیر معمولی تاخیر سے آپ تک پہنچ رہا ہے۔ ادارے کے پریس کی آفسٹ مشین جس پر فکرو نظر چھپتا تھا ایک فنی خرابی کے باعث عرصہ سے بیکار پڑی تھی، اب وہ ضروری مرمت کے بعد دوبارہ کام کرنے لگی ہے، یوں تاخیر کے ایک بڑے سبب کا ازالہ ہو گیا ہے۔ علمی و تحقیقی پرجسوں کے لئے معیاری مضامین کا حصول بھی ایک مسئلہ ہے، امید ہے کہ ادارے کے اندر اور باہر فاضل اہل قلم کی توجہ سے اس میدان میں بھی صورت حال بہتر ہو جائیگی۔

پیش نظر شمارے میں مقتدر عالم دین مولانا سید احمد سعید کاظمی کی ایک فاضلانہ تحریر » بیع خنزیر، قرآن و سنت کی روشنی میں « شامل اشاعت ہے۔ وزارت خوراک حکومت پاکستان کے ایک استفسار کے جواب میں مولانا موصوف نے یہ تحریر قلمبند فرمائی۔ افادہ عام کے لئے سوال و جواب دونوں ایک ساتھ شائع کئے جا رہے ہیں تاکہ سمجھنے میں آسانی ہو۔ مولانا موصوف نے قرآن و سنت کی روشنی میں مسئلے کا تحقیقی جائزہ لیکر مدلل اور بصیرت افروز جواب تحریر فرمایا ہے۔

علامہ اقبال اوپن یونیورسٹی، شعبہ اقبالیات کے صدر ڈاکٹر محمد ریاض نے » اقبال اور عالم اسلام « پر مفید اور لائق مطالعہ مواد جمع کر کے پیش کیا ہے۔ عالم اسلام کے اتحاد کا خواب مسلم مفکرین نے ہر دور میں دیکھا ہے اور ان فتنوں سے مسلمانوں کو آگاہ کیا ہے جو حصار ملت میں رخنے ڈالنے کیلئے وقتاً فوقتاً اٹھائے جاتے رہے۔ اقبال کے فکر و فلسفہ میں جو باتیں نمایاں نظر آتی ہیں ان میں سے ایک » اتحاد عالم اسلام « بھی ہے۔ مختلف مسلم ممالک کے

حوالہ سے انہوں نے اس مسئلے پر ناقدانہ نظر ڈالی ہے اور اپنی مدبرانہ بصیرت سے کام لے کر بہت سی پیچیدہ گتھیوں کو سلجھایا ہے۔ » اقبالیات « کے متخصص کی حیثیت سے کلام اقبال پر ڈاکٹر ریاض کی نظر عمیق بھی ہے اور بسیط بھی۔ انہوں نے افکار و اشعار اقبال سے اقتباسات درج کر کے مدعا کی بخوبی وضاحت کی ہے۔

پاکستان میں ملکی قوانین کو اسلامی تعلیمات سے ہم آہنگ کرنے کے لیے جو مساعی ہو رہی ہیں ان میں قصاص و دیت کے مسائل بعض وجوہ کی بناء پر حال میں بحث و نظر کا مرکز رہے ہیں۔ ادارے کے فاضل محقق اور الدراسات الاسلامیہ « کے مدیر جناب محمود احمد غازی نے اپنے مفصل مقالے میں قصاص و دیت سے متعلق بعض نکات پر سیر حاصل گفتگو کی ہے۔ خاص کر عورت کی دیت، عاقلہ اور قسامت کے مسائل پر ان کی بحث مفید بھی ہے اور دلچسپ بھی۔

(ادارہ)

